

Работа ёсць — было б жаданне

Карэспандэнт «МС» пацікавілася, што перашкаджае знайсці працу на сяле

Аграгарадок Завадская Слабада ў Магілёўскім раёне — месца даволі прывабнае. Прыгожы чысты населены пункт з усімі неабходнымі для жыцця сацыяльнымі аб'ектамі і паспяховай гаспадаркай — філіялам РУП «Магілёўэнерга» «Вендараж». Тут заўсёды патрэбны працоўныя рукі. Але некаторыя тутэйшыя жыхары не вельмі спяшаюцца працаўладкоўвацца. У аўторак лёс шасці з іх разглядалі на раённай камісіі па садзейнічанні занятасці. На жаль, чацвёрна адразу ж адмовіліся, маўляў, за такую зарплату не жадаюць працаваць. Але двое паабяцалі прыйсці ў раённы цэнтр занятасці па накіраванне на работу.

— У нас работа ёсць — было б жаданне, — кажа **старшыня Заводскаслабодскага сельвыканкама Ірына СЛАБКОВІЧ**. — У філіяле калгаса «Вендараж» заўсёды людзі патрэбны.

Усяго ў базе па сельсавеце 77 чалавек не занятых у працоўнай дзейнасці. Але гэта з улікам тых, хто прапісаны тут, а працуе ў Магілёве або наогул з'ехаў у Расію.

— Такіх у нас 21 чалавек, — удакладняе Ірына Слабковіч. — З імі ў нас больш за ўсё праблем. Яшчэ 30 прызнаныя занятымі гаспадарчай дзейнасцю. Яны трымаюць жывёлу, вырошчваюць сельгаспрадукцыю, займаюцца рамесніцтвам. Астатнія — дармаеды. Па законе яны абавязаны кампенсаваць дзяржаве выдаткі па камунальных паслугах — ацяпленні, вадзе і газе — у поўным памеры, але гэтыя людзі жывуць у сваіх дамах і цэнтралізаванымі камунальнымі паслугамі не карыстаюцца. Прыходзіцца пераконваць іх, што трэба працаваць. На камісіі запрашаем садзейнічаць занятасці, на СГПАП (савет грамадскага пункта аховы правапарадку) з удзелам участкавага і прадстаўнікоў зацікаўленых службаў.



Фота аўгара.

Лейтэнант міліцыі Магілёўскага РАУС Алег Волчак — участковы Заводскаслабодскага сельсавета. Прызнаецца, што перыядычна прыходзіцца супакойваць аматараў гарэлки. Гэтым разам ён забяспечваў яўку людзей на камісію, бо самастойна прыйсці не ўсе жадаюць.

— Я працую тут з сярэдзіны студзеня, але ўжо добра ведаю патэнцыйных парушальнікаў супакою, — удакладняе суразмоўца. — Асноўныя з іх — менавіта выпівохі. Яны парушаюць правілы паводзін у грамадскіх месцах, дэбашыраць у сем'ях.

Дарэчы, у гэты ж дзень атрымалася стаць сведкам, на жаль, дастаткова тыповай для сельскіх населеных пунктаў карціны. Два мужчыны з раніцы выпілі і адмовіліся ісці на работу. У сельсавет па дапамогу да участкавага прыбег начальнік участка аграгаспадаркі. Адзін з парушальнікаў — непаўналетні «сірата», маці якога — абавязаная асоба, пазбаўленая мацярынскіх правоў за сяброўства з «зьялёным змеём», а другі — ... бацька чачыярых дзяцей. Кажуць, што шматдзетны бацька не дрэнны работнік, але «сірата» перыядычна яго збівае з правільнага шляху. Канфлікт больш-менш атрымалася ліквідаваць, але участковы паабяцаў разабрацца з парушальнікамі, калі яны працверазяцца.

— Нядаўна на СГПАПе разглядалі, але выскоў такія людзі не робяць, — выказвае прыкрасць участковы. — Раней у Адміністрацыйным кодэксе быў артыкул, па якім за з'яўленне на працоўным месцы ў нецвярзым стане прыцягвалі да адказнасці, але з першага сакавіка кодэкс змяніўся, і гэты артыкул прыбралі. Застаецца толькі і ўздзейнічаць словам.

Нэлі ЗІГУЛЯ,
Магілёўскі раён.

РЫНАК ПРАЦЫ

А Ў ВІЦЕБСКУ ПАТРАБУЮЦЦА НАВАТ... МАТРОСЫ

На поўначы краіны некаторым прадстаўнікам нават рабочых прафесій гатовыя плаціць міністэрскія заробкі. Ёсць і даволі экзатычныя вакансіі. Карэспандэнт «МС» вывучыў прапановы.

Пад заказ!

Сітуацыя на рынку працы Віцебшчыны, як і ў цэлым у краіне, традыцыйна стабільная.

Намеснік кіраўніка Віцебскага абласнога Савета дэпутатаў, старшыня камітэта па працы, занятасці і сацыяльнай абароне Віцебскага аблвыканкама Аляксандр ХРЫСТАФОРАЎ канстатуе, што выкананне дзяржаўнай праграмы «Рынак працы і садзейнічання занятасці» — адзін з галоўных прыярытэтаў. Пры гэтым, безумоўна, на высокім прафесійным узроўні трэба вырашаць усе пытанні і задачы разнапланавай дзейнасці камітэта.

Сёлета пры садзейнічанні органаў па працы, занятасці і сацыяльнай абароне арганізавана навучанне каля 280 грамадзян. Найбольш запатрабаванымі былі прафесіі электрамонтэра, кіроўцы пагрузчыка, слесара-сантаэхніка, кухара, прадаўца, трактарыста.

Беспрацоўнымі таксама асвойвалася праграма курсаў «Асновы бізнес-планавання», пасля чаго прыкладна сорок чалавек — з ліку тых, хто прайшлі навучанне, — атрымалі бязвыплатную субсідыю на адкрыццё ўласнай справы.

А больш за семдзсят працэнтаў накіраваных на навучанне беспрацоўных навучаліся з гарантыяй працаўладкавання, у тым ліку прадаўцамі і кухарамі: у «ААТ»Віцебскмяс-малпрам», ААТ «Ніка», ААТ «Вітміл», слесарамі-сантаэхнікамі — у прадпрыемства камунальнай «ЖРЭТ г. Віцебска».

Цікава, што арганізавана навучанне трох чалавек, якія ажыццяўляюць догляд дзіцяці ва ўзросце да трох гадоў.

У цяперашні час фарміруецца група па накіраванні на навучанне па прафесіі «Майстар па манікюры, майстар па педыкюры» (навучанне будзе праходзіць у Віцебску).

Зарабляць з юных гадоў

На асаблівым кантролі — часовае занятасць вучнёўскай моладзі. У Падзвінні папрацаваць у вольны ад вучобы час дапамаглі больш за 3,5 тысячы хлопцам і дзяўчатам — у рамках арганізацыі другой заня-тасці за кошт сродкаў дзяржаўнага пазабюджэтнага фонду сацыяльнай абароны насельніцтва. Амаль 88% працаўладкаваных — навучэнцы ўстаноў агульнай сярэдняй адукацыі.

Прыярытэтнае права на часовае працаўладкаванне даецца моладзі з няпоўных, шматдзетных, малаза-

бяспечаных сем'яў, падлеткам, якія стаяць на ўліку ў камісіях і інспекцыях па справах непаўналетніх.

Арганізатарамі часовай занятасці за кошт сродкаў фонду выступаюць установы адукацыі аддзелаў па адукацыі райгасвыканкамаў, сярэднія спецыяльныя навучальныя ўстановы, тэрытарыяльныя цэнтры сацыяльнага абслугоўвання насельніцтва і дамы-інтэрнаты вобласці.



Цеплаход «Віцебск».

У рамках часовай занятасці маладыя грамадзяне займаліся добраўпарадкаваннем і азеляненнем прышкольных тэрыторый, рамонтам школьнай мэблі і вучэбных памяшканняў, аднаўленнем бібліятэчных фондаў, шылі адзенне, рабілі сувеніры, стэнды і іншае.

“ У Падзвінні папрацаваць у вольны ад вучобы час дапамаглі больш за 3,5 тысячы хлопцам і дзяўчатам... Амаль 88 % працаўладкаваных — навучэнцы ўстаноў агульнай сярэдняй адукацыі.

Усяго ў рамках дзяржаўнай праграмы сёлета ў Віцебскай вобласці на арганізацыю часовай працоўнай занятасці моладзі летам і ў вольны ад вучобы час са сродкаў бюджэту дзяржаўнага пазабюджэтнага фонду сацыяльнай абароны насельніцтва выдзелена 1240 тысяч рублёў. Гэтыя грошы для аплаты працы не менш за чатырох тысяч школьнікаў і студэнтаў.

Акрамя таго, арганізавана магчымасць індывідуальнага працаўладкавання моладзі ў арганізацыі Віцебшчыны (за кошт уласных сродкаў наймальнікаў). У студзені—ліпені такім чынам працаўладкавана каля дзевяцісот маладых грамадзян.

Гатовыя плаціць шмат!

Наконт вакансій і зарплаты — выбар багаты. Ёсць і даволі нечаканыя прапановы. Напрыклад, камунальнае рамонтнае ўнітарнае прадпрыемства «Гардармост», якое займаецца кантролем за тэхнічным станам мастоў, дарожных пакрыццяў і тратуараў, добраўпарадкаваннем на тэрыторыі Віцебска, мае патрэбу ў... двух матросах. Справа ў тым, што на яго балансе два



Цеплаход «Віцебск».

цеплаходы, якія катаюць пасажыраў па хвалях Заходняй Дзвіны: «Віцебск» і «Паўночная сталіца». Умяшчаюць гэтыя судны адпаведна пяцьдзясят і во-семдзсят адпачываючых.

Зразумела, неабходныя людзі, каб забяспечваць добрае функцыянаванне, хай невялікай, але віцебскай флатыліі.

Ахвотным стаць матросамі абяцаюць заробак 600 рублёў у месяц, работу ў адну змену. Дарэчы, для абласнога цэнтра нядрэнная аплата працы. Для параўнання, слесару-сантаэхніку пятага разраду на кандытарскай фабрыцы прапаноўваюць 550 рублёў.

А вось у ААТ «Віцебсклес» гатовы плаціць машыністу тралёвачнай (лесанарыхтоўчай) машыны 3000 рублёў! Дык хто забараняе вывучыцца на яго? Лянота? Рэкардсмен у Падзвінні па аплаце працы — аршанскае таварыства з абмежаванай адказнасцю «Цыліндэрс-Бел», якое займаецца вытворчасцю бясшвовых сталёвых балонаў высокага ціску і сасудаў пад ціскам. Там кіраўніку з веданнем англійскай і чэшскай моў прапаноўваюць больш за 6,2 тысячы рублёў у месяц.

Калі артыкул рыхтаваўся да друку, з'явіўся новы рэкорд па прапанаваным заробку: 7 тысяч рублёў у Аршанскім раёне гатовы плаціць... дальнабойшчыку. Таму, наперад на курсы за адпаведным пасведчаннем!

Аляксандр ПУКШАНСКІ.
Фота Алега КЛІМОВІЧА.

МЯСЦОВАЕ САМАКІРАВАННЕ

РЕГІСТРАЦЫЙНАЕ ПАСВЕДЧАННЕ № 15 ад 17 лютага 2009 года выдадзена Міністэрствам інфармацыі Рэспублікі Беларусь.

Заснавальнікі: Савет Рэспублікі Нацыянальнага сходу Рэспублікі Беларусь, Палата прадстаўнікоў Нацыянальнага сходу Рэспублікі Беларусь, рэдакцыйна-выдавецкая ўстанова «Выдавецкі дом «Звязда».

Выдавец — рэдакцыйна-выдавецкая ўстанова «Выдавецкі дом «Звязда»

Дырэктар — галоўны рэдактар КАРЛЮКЕВІЧ АЛЯКСАНДР МІКАЛАЕВІЧ.

Адказны за выпуск: АНУФРЫЕВА В. А.

www.zviazda.by

e-mail: info@zviazda.by

(для звяротаў): zvarot@zviazda.by

АДРАС РЭДАКЦЫІ:
220013, г. Мінск, вул. Б. Хмяльніцкага, 10а.

КАНТАКТНЫ ТЭЛЕФОН 311 17 35;
e-mail: info@zviazda.by

Газета аддрукавана ў Рэспубліканскім унітарным прадпрыемстве «Выдавецтва «Беларускі Дом друку». ЛП № 02330/106 ад 03.04.2009. 220013, г. Мінск, прасп. Незалежнасці, 79/1.

Тыраж 14.804. Нумар падпісаны ў 19.30 19 жніўня 2021 года.